



BAYAT

№ 26 (654)



Ramiz Qusarçaylı

Aparır

Aparır məni mələklər,
Gecəmi şamdan aparır.
Aparır dəni küləklər
Payızı şumdan aparır.

Gülümü tağdan düşürür,
Ölümü həxdən düşürür,
Çeçeni dağdan düşürür
Ərəbi qumdan aparır.

Soyu Saxadan, Sakidən,
Nefti Bağdaddan, Bakıdan,
Tusini Qalaktikadan
Xəyyamı camdan aparır.

Kin bir, oyun bir, tələ bir,
Hər günüm haqqın Hələbi,
Qovulur Həsən Çələbi
Tarixi Rumdan aparır.

Dünya, bu eşq də səngidi,
Nə mən uşaq, nə sən gidi,
Bu cəng müsəlman cəngidi
Tutub qolumdan aparır ...

Mənlik deyil

Bu səngər haqq səngəridi,
Zəhmində çox cəng əridi,
Ləngərim söz ləngəridi
Yüngül hava mənlik deyil.

Öz göyüm var,
öz mələyim,
Öz xəttim var,
öz lələyim,
Öz məzarım, öz bələyim
Haram yuva mənlik deyil.

Davam nə can davasıdı,
Nə də yorğan davasıdı,
Azərbaycan davasıdı,-
Ayrı dava mənlik deyil.

Pəri

İlham pərin gələndə mənə də bir
şey yazarsan,- demişdi Bəhram.Hər
məni görəndə:-Şair,pəri gəlmədi?-de-
yə soruşurdu. Bu günlərdə Bəhram
müqəddəs Həcc ziyarətindən qayıtdı
və...məni görəni kimi yenə həmin sualı
verdi, mən cavabında bu şeyri oxudum

Gözləyirəm nə vaxtdı,
Pəri gəlmir, ay Hacı.
Bir misranı yazıram,-
Biri gəlmir, ay Hacı.

Boy qalmayıb boylarda,
Toy qalmayıb toylarda,
Ölü axır çaylar da
Diri gəlmir, ay Hacı.

Nə qılinc çək, nə qəmə,
Günah yuyulmur demə...
Ha dartıram əlimə
Dəri gəlmir, ay Hacı.

Dərddi dərdin ilhamı,
Dərddən keflənib hamı,
Xilasına imamı,-
Piri gəlmir, ay Hacı.

Getdi əldən o yerlər,
O ilahi dəyərlər.
Yeri gəlsə...deyirlər,
Yeri gəlmir?.. ay Hacı...

Dərinlər üzdən gedir,
Dayazlar dizdən gedir,
Nə gedir bizdən gedir
Bəri gəlmir, ay Hacı.

Odam, torpağam, suyam,
Püskürür daşım, qayam,
Mən bir söz ovundayam
Şeiri gəlmir, ay Hacı.

Olmamış olmaz

Tanrım, bu meşəlikdə
Dəndə olmamış olmaz.
Yon bizdən adam düzəlt
Rəndə olmamış olmaz.

Kim var şahın başında,
Qəm yox ahın başında,
Bu günahın başında
Bəndə olmamış olmaz.

Xamdı nökrə də, bəy də,
Ağıl üyüdü səy də,
Dərmanı Ərəsəydə
Çində olmamış olmaz.

İki cür iman olmur,
Kafirə aman olmur,
Gözdə tək duman olmur
Çən də olmamış olmaz.

Bu nə molla, nə dindar,
Əndər, göyləri, əndər,
Bir az qiyamət göndər
Səndə olmamış olmaz.

Laçında nə var, nə yox

Məhəbbət Kazımovun məzarı
önündə düşüncələr...

Deyirlər Laçındasan,
Laçında nə var, nə yox...
Danış... danış...
dilin
ucunda nə var, nə yox...

Kimi gəzir gözlərin,
Nələr deyir sözlərin,
Əsir düşən qızların
Saçında nə var, nə yox...

Kim var Keyti dağında,
Kim yatıb qucağında,

Kor qalan ocağında,-
Sacında nə var, nə yox...

Yeri itib pirlərin,
Səsi batıb ərլərin,
Açılmayan sirlərin
İçində nə var, nə yox...

Sarıbaba sarı yurd,
Qarı düşməni, qarı yurd,
Yarı məzar, yarı yurd
Tacında nə var, nə yox...

Öt Laçınım... Laçınım...
Ürək-ürək uçunum.
Ay göylərə uçanım
Köçündə nə var, nə yox...

Deyirlər Laçındasan,
Laçında nə var, nə yox...

Gəl oxuyağ saz dilində

Gec gələrəm, kənd yolları, -
Gileylənər toz dilində.
Kol dibindən qız bənövşə
Səslər məni naz dilində.

Şəh düzülər tül iynəyə,
Arı kefim gül çeynəyər.
Dodaq yanar, dil göynəyər
Bir bulağın buz dilində.

Gör buludun əli harda,-
Çiçək açar su damlarda.
Yaşıl sədi adamlar da
Təbiətin yaz dilində.

Üfük qaşda gün yazıdı,
Göyün dolan gün yasıdı,
Bu dünya kef dünyasıdı,-
Bir harının boz dilində.

Nə xırman bir, nə dən birdi,
Döyən min-min, bədən birdi
Mən ha deyim Vətən birdi,-
İkidi Araz dilində.

Üçü deyil, beşi deyil,
Haqdan dönnən kişi deyil,
Hər oğulun işi deyil
Gəl oxuyağ saz dilində ...

Zəminxarə

Bu gül deyil, xəzəlimdi,
Bu son deyil əzəlimdi,
Bu qəm mənim gözəlimdi
Gözəl dünya, qəmin xarə,
Zəminxarə.

Şah küləyi, dağ ahəngi,
Daşlar oynar cəngi-cəngi,
Dəşti rəngi, Dügah rəngi,
Neyçün qaldı zəmin xarə
Zəminxarə.

Donan yaşdı laçın gözdə,
Əriyər də, əriməz də,
Bir yurd ağlar Əriməzdə
Ağlar üzü həmin xarə
Zəminxarə.

Ah, təzə dərdin boyatı,
Dilimdən qaçar bayatı,
Qarabağ, Qacar-bayatı,-

Zülüm-zülüm dəmin xarə,
Zəminxarə.

Araz, Samur... a Sar çaylı,
Rast dərəli, Hisar çaylı,
O səs sənsən, Qusarçaylı
O çay sənsən, gəmin xarə,
Zəminxarə.

Şəddi Şahnaz

Bu naz Şurun şah nazıdı,
Bir gözəlin ah nazıdı,
Gül nazıdı, şəh nazıdı
Pozma gülüm əhdi naz-naz,
Şəddi Şahnaz

Bir az Cabbar, bir az Xandı,
Naləsində eşq virandı,
Ey ruhumun muğam andı,
Ey muğamın cəddi Şahnaz,
Şəddi Şahnaz.

Zilxan bulud, şimşək səsim,
Cingənə sim, zirvə pəsim,
Ürək-ürək, əsim-əsim,
Bir ilahi mehdi Şahnaz
Şəddi Şahnaz.

Göy dağıla, Yer yeriyyə,
Könül, uyma hər pəriyyə,
Bax Arazdan Həkəriyyə,
Aşdı min-min səddi Şahnaz
Şəddi Şahnaz.

Öt dilimdə qərib bəstəm,
Dərd divanəm, qəm şikəstəm,
Qoy oxunsun qəbrim üstə,
Yeddi səsdə yeddi Şahnaz
Şəddi Şahnaz.

Bir tel ağı, bir tel bayatı

Sənin tellərinin yaz havası var,
Sənin tellərinin naz havası var,
Sənin tellərinin öz havası var,
Məni tel havası öldürür, gözəl

Yanaqda tel yeri,
üzdə tel yeri,
Bənövşə boynunu yalar tellərin.
Axsamlar çiyinə yığıb gedərsən,
Gecələr mənimlə qalar tellərin.

Telindən asılar gecənin çatı,
Tel-tel ürəyimi çəkr tarıma.
Bir tel ağı olar,
Bir tel bayatı
Tellərin dağ çəkr yuxularıma.

Dönər gecələrim tel yuxusuna,
Gecələr sübhəcən tel görər gözüm.
Bataram sübhəcən tel qoxusuna
Gecələr sübhəcən tel hörər gözüm.

Telini gözümle öpərəm hər gün,
Telinin ucuna hörməzsən məni.
Gözün baxa-baxa ölərəm hər gün,
Gözün baxa-baxa ... görməzsən məni.

Mənimçün bu yazın gül tağı yoxdu,
Özün bir çiçəksən,
telin bir çiçək.
Mənə bundan bətr tel dağı yoxdu,-
Qəbrimin üstə də telin bitəcək...